

25.12.2025

आकाशवाणी मध्यप्रदेश
प्रादेशिक समाचार

2.10PM

सांसद खेल महोत्सव

प्रधानमंत्री नरेन्द्र मोदी ने कहा है कि सांसद खेल महोत्सव के माध्यम से देश भर में हजारों प्रतिभाशाली खिलाड़ी उभर रहे हैं। आज वर्चुअल माध्यम से सांसद खेल महोत्सव को संबोधित करते हुए श्री मोदी ने कहा कि इसका दायरा और प्रभाव, दोनों ही काफी बढ़ गए हैं। उन्होंने कहा कि यह खेल महोत्सव युवा विकास के माध्यम से राष्ट्र निर्माण का मजबूत स्तंभ बन रहा है। प्रधानमंत्री ने कहा कि यह आयोजन युवा विकास के जरिए राष्ट्र निर्माण का सशक्त आधार है। उन्होंने कहा कि खेलों से केवल जीत-हार ही नहीं, बल्कि अनुशासन, खेल भावना और निष्पक्षता का विकास होता है, जो देश के भविष्य को मजबूत बनाता है। प्रधानमंत्री ने 2030 कॉमनवेल्थ गेम्स और 2036 ओलंपिक की संभावनाओं का उल्लेख करते हुए अभिभावकों से बच्चों को खेलों के लिए प्रोत्साहित करने की अपील की।

अभ्युदय समिट

पूर्व प्रधानमंत्री अटल बिहारी वाजपेयी की जयंती के अवसर पर ग्वालियर में आयोजित 'अभ्युदय मध्यप्रदेश ग्रोथ समिट' में केंद्रीय गृह एवं सहकारिता मंत्री अमित शाह मुख्य अतिथि के रूप में शामिल हुए, जबकि कार्यक्रम की अध्यक्षता मुख्यमंत्री डॉ. मोहन यादव ने की। कार्यक्रम को संबोधित करते हुए श्री शाह ने मध्यप्रदेश सरकार के कार्यों की सराहना की।

इस अवसर जिले में दो लाख करोड़ से अधिक के विकास कार्यों का भूमिपूजन और लोकार्पण किया गया। साथ ही औद्योगिक इकाइयों को ₹725 करोड़ की प्रोत्साहन राशि का सिंगल क्लिक से डीबीटी के माध्यम से अंतरण किया गया।

वाजपेयी जयंती

मुख्यमंत्री डॉ. मोहन यादव ने आज देश के पूर्व प्रधानमंत्री अटल बिहारी वाजपेयी की 101वीं जयंती और पंडित मदन मोहन मालवीय की जयंती पर उन्हें नमन करते हुए श्रद्धांजलि अर्पित की। मुख्यमंत्री ने कहा कि अटल बिहारी वाजपेयी ने सुशासन, लोकतंत्र और जनकल्याण को नई

दिशा दी, जबकि महामना मालवीय ने शिक्षा और समाज सुधार के माध्यम से राष्ट्र निर्माण की मजबूत नींव रखी।

मौसम

प्रदेश में कोहरे से कुछ राहत जरूर मिली है, लेकिन सर्दी का सितम लगातार बढ़ता जा रहा है। प्रदेश के हिल स्टेशन पचमढी में न्यूनतम तापमान 4 डिग्री से नीचे पहुंच गया है, जबकि शहडोल का कल्याणपुर दूसरा सबसे ठंडा क्षेत्र रहा। मौसम विभाग के अनुसार, आने वाले दिनों में ठंड और तेज होने की संभावना है और न्यूनतम तापमान में 2 से 3 डिग्री तक की और गिरावट आ सकती है।

संक्षिप्त समाचार

- त्रि-स्तरीय पंचायत उप निर्वाचन-2025 अन्तर्गत आगरमालवा जिला पंचायत वार्ड क्रमांक-01, सुसनेर में जिला पंचायत सदस्य पद के लिये 29 दिसम्बर को होने वाले मतदान के संबंध में प्रशिक्षण शिविर आयोजित हुआ।
- शिवपुरी जिले के ग्रामीण क्षेत्रों में वीबी जीरामजी अधिनियम 2025 के महत्वपूर्ण प्रावधानों एवं प्रदत्त कानूनी अधिकारों के संबंध में व्यापक जागरूकता लाने के उद्देश्य से प्रत्येक ग्राम पंचायत में विशेष ग्राम सभा का आयोजन कल 26 दिसम्बर को जाएगा।